

॥ शिवपञ्चाक्षरस्तोत्रम् ॥

नागेन्द्रहाराय त्रिलोचनाय
 भस्माङ्गरागाय महेश्वराय ।
 नित्याय शुद्धाय दिगम्बराय
 तस्मै नकाराय नमः शिवाय ॥ १ ॥

मन्दाकिनी-सलिलचन्दन-चर्चिताय
 नन्दीश्वर-प्रमथनाथ-महेश्वराय ।
 मन्दारपुष्प-बहुपुष्प-सुपूजिताय
 तस्मै मकाराय नमः शिवाय ॥ २ ॥

शिवाय गौरीवदनाब्ज-वृन्द-
 सूर्याय दक्षाध्वरनाशकाय ।
 श्रीनीलकण्ठाय वृषध्वजाय
 तस्मै शिकाराय नमः शिवाय ॥ ३ ॥

वसिष्ठ-कुम्भोद्भव-गौतमार्य-
 मुनीन्द्र-देवार्चितशेखराय ।
 चन्द्रार्क-वैश्वानरलोचनाय
 तस्मै वकाराय नमः शिवाय ॥ ४ ॥

यक्षस्वरूपाय जटाधराय
 पिनाकहस्ताय सनातनाय ।
 दिव्याय देवाय दिगम्बराय
 तस्मै यकाराय नमः शिवाय ॥ ५ ॥

पञ्चाक्षरमिदं पुण्यं यः पठेच्छिवसन्निधौ ।
 शिवलोकमवाप्नोति शिवेन सह मोदते ॥

॥ इति श्रीमत्परमहंसपरिव्राजकाचार्यस्य
 श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः कृतौ
 श्री-शिवपञ्चाक्षरस्तोत्रं सम्पूर्णम् ॥

This stotra can be accessed in multiple scripts at:
http://stotrasamhita.net/wiki/Shiva_Panchakshara_Stotram.

 generated on **August 16, 2026**

Downloaded from  <http://stotrasamhita.github.io> |  StotraSamhita | [Credits](#)